

LIL DR. A. CREMONA

(F'egħluq id-90 sena)

Ta' ĠORG CHETCUTI

Għaddew disghin. Nisthajlek qisu l-bieraħ
 Tiġi d-dar tagħna biex tkellem lil hiġa;
 Kliemkom kien għaqli, ħsiebkom ma kienx fieragħ,
 Taħdmu flimkien għall-ġieħ ta' l-art Maltija.

U meta kbirt għaraft kemm int fis-sewwa
 Habbejt l-ilsien li jkabbar art twelidek;
 Il-kelma safja rqaqt b'sabar u ħlewwa:
 Dak li hassejt fil-qalb sawwartu b'idek.

Li bniedem jgħix għal għan bħal tiegħek siewi
 Mhemm xejn isbaħ w aħjar, ta' gloriġa w ġieħ,
 Il-ħajja ma titqiesx bil-għadd ta' xtiewi
 Izda bl-egħmejjel tagħha tajba w sbieħ.

Disghin għaddew. Matul il-għomor tiegħek
 Għaraft bħal siġra tkabbar ismek miegħek.
